

بیسویں صدی کے معاشرتی رویوں سے باغی نسوانی کرداروں کا جائزہ:

بحوالہ خصوصی "ٹیڑھی لکیر"

غزل یعقوب

ٹچنگ ریسرچ ایسوسی ایٹ (شعبہ اردو)

بین الاقوامی اسلامی یونیورسٹی، اسلام آباد

ڈاکٹر حمیرا شفاق

صدر شعبہ اردو

بین الاقوامی اسلامی یونیورسٹی، اسلام آباد

The research under review examines the feminine characters in Ismat Chughtai's "Tehrhi Lakeer". This novel was written in that time of twentieth century, when women were not allowed to express themselves, but Ismat Chughtai's specialty is that while living in that period, she created a novel like "Tehrhi Lakeer" in which she covered all the issues of her time and the feminine characters of the novel seem to openly rebel against social customs and social attitudes.

ناول نگاری کے ابتدائی دور میں معاشرے کے خارجی معاملات اور مسائل کو موضوع بنایا گیا اور اس میں فرد، بالخصوص خواتین کی تعلیم و ترقی کی طرف توجہ دی گئی اور ایسے ناول تخلیق کیے گئے جن میں معاشرتی اعتبار سے ایک اچھی اور بری عورت کا تصور دیا گیا۔ اس دور میں تمام مصنفین کی توجہ چونکہ معاشرتی اصلاح کی طرف مبذول تھی اس لیے ایسے ہی موضوعات سے متعلق ناول تخلیق کیے گئے جن میں خارجی عوامل کی پیشکش کی جاسکے۔ اردو ادب کے ترقی یافتہ دور میں شامل ہوتے تک ادب میں ایسے موضوعات آچکے تھے جن میں محض خارجی عوامل کا مذکور نہیں تھا بلکہ حالات و واقعات کے انسانی زندگی پر اثرات، انسان کی نفسیاتی کشش اور جنسی معاملات و مسائل سے متعلقہ موضوعات پر بھی لکھا گیا۔ اردو ناول کے اولین دور میں جو ناول لکھے گئے ان کا مقصد محض معاشرتی اصلاح تھا۔ اس لیے بہت سے مصنفین نے محض عورتوں کی سماجی حیثیت کو بطور خاص موضوع بنایا۔ جس میں بہت سی خواتین نے بھی اپنی خدمات سرانجام دیں۔ لیکن ان ناولوں میں عورت کو "اچھی" یا "بری" عورت کے طور پر ہی پیش کیا گیا ہے۔ ایسی عورت جس کے پاس معاشرتی دباؤ اور الجھنوں کو سہہ لینے کے علاوہ کوئی اور راستہ نہیں ہو تا یا وہ اتنی کمزور ہیں کہ اپنے لیے کسی بھی قسم کا فیصلہ لینے سے عاری ہیں۔ لیکن عصمت نے اپنی تحریروں میں ایسی عورت کی پیشکش کی ہے جو ناصرف دیرینہ رسومات اور معاشرتی دباؤ سے انحراف کرتی نظر آتی ہے بلکہ اس میں اتنی طاقت موجود ہے کہ وہ مردوں کے شانہ بشانہ کام کرے اور بعض اوقات تو مردوں کو بھی کٹھ پتلی کی طرح نچانے کا فن جانتی ہو۔ یعنی اس طرح عصمت چغتائی نے معاشرتی جبر سے انحراف کرتے ہوئے عورت کو ایک مضبوط کردار کے طور پر پیش کیا ہے۔

زیر نظر تحقیق عصمت چغتائی کے ناول ٹیڑھی لکیر پر کی گئی ہے۔ جو 1944 میں پہلی مرتبہ منظر عام پر آیا۔ ناول کا عنوان ٹیڑھی

لکیر ہے اور مرکزی کردار شمن ہے اور ناول اسی کی ذات کے ٹیڑھے پن کی وضاحت کرتا ہے۔

ناول ٹیڑھی لکیر میں عصمت چغتائی نے مشرقی تہذیب کی عکاسی کی ہے اور اس میں خاص طور پر عورت اور اس کے نفسیاتی و جنسی مسائل اور الجھنوں کو موضوع بنایا ہے۔ عصمت نے مشرقی معاشرے کی عکاسی کی ہے لیکن یہ عکاسی محض خارجی عوامل کی پیش کش تک محدود نہیں بلکہ فرد کے داخلی محسوسات اور خیالات کو بھی بیان کیا گیا ہے۔ عصمت نے شمن کے کردار کے ذریعے ایک ایسی عورت کی عکاسی کی ہے جو معاشرتی رویوں سے تھک کر بغاوت پر اتر آتی ہے۔ اسے معاشرے کے اصول و قوانین نے ہی بغاوت پر اکسایا ہے۔ عصمت نے شمن کی صورت میں ایک مضبوط ہندوستانی عورت کا تصور دیا ہے جو بلاوجہ کے سماجی دباؤ برداشت کرنے کے بعد جب اپنی طاقت کا اظہار کرتی ہے تو پدر سری نظام کی تردید کرتی ہے۔ عصمت نے شمن کے کردار کو معاشرتی دباؤ، اخلاقی پستی اور جنسی شعور کی ناچنگی کی روشنی میں بیان کرنے کی کوشش کی ہے اور ان تمام عوامل کا اس کی نفسیات پر اثر دکھایا گیا ہے۔ جن پر اس سے پہلے معاشرتی پابندیوں کی وجہ سے کسی نے قلم اٹھانے کی جرأت نہ کی تھی۔ عصمت نے قدیم ناول نگاری کے فنی ڈھانچے سے انحراف کی راہ اپناتے ہوئے فن، تکنیک اور فکری حوالے سے ایک نیا پن پیدا کیا۔

-1 "ٹیڑھی لکیر" کے نسائی کردار:

عصمت چغتائی نے ہندوستانی معاشرے میں رہتے ہوئے ایک ایسی عورت کا تصور دیا ہے جو گھر کی چار دیواری تک ہی محدود نہیں ہے بلکہ وہ اپنا ایک واضح نصب العین رکھتی ہے اور زندگی کے بسر ان کے لیے اس کا اپنا ایک لائحہ عمل ہے۔ عصمت نے سماجی رسوم و رواج سے انحراف کی راہ اپنائی ہے اور عورت کو اس خاص پدرسری معاشرتی تصور سے آزاد کرتے ہوئے ایک نیا تصور متعارف کروایا ہے۔ اس کی وضاحت ذیل کے اقتباس سے ہوتی ہے:

"عصمت کے نسوانی کرداروں کا بھی یہی حال ہے۔ ان کے پس پشت بھی ایک ایسی "عورت" موجود ہے جو مجتمع کرنے کی بہ نسبت توڑنے اور بکھرانے میں زیادہ دل چسپی رکھتی ہے۔۔۔ دیومالا میں اس کے کئی نمونے نظر آتے ہیں۔ مثلاً ہندو دیومالا کی "کالی" جس کا کام مدون اور مرتب کائنات کو لخت لخت کرنا ہے۔ یا سمیر کی تیامت جس کی موج ہستی ہر شے کو خس و خاشاک کی طرح بہالے جاتی ہے۔ عصمت کے موضوعات منفرد ہیں۔ سماجی حالات پر ان کا ایک الگ ہی رد عمل ہے۔ اس عمل سے گزرتے ہوئے وہ مرد و عورت، سماجی و ثقافتی اقدار، حتیٰ کہ مذہبی اصولوں تک کی دھجیاں ادھیڑ کر رکھ دیتی ہیں۔ ان کے افسانوں اور ناولوں میں عورت کے جذبات، ذہنی کیفیات، روزمرہ کی وارداتوں پر ان کے نفسیاتی رد عمل اور ان کے مخصوص سماجی حالات کی عکس بندی فنکارانہ مہارت سے کی گئی ہے" (1)

ٹیڑھی لکیر میں عصمت چغتائی نے ہندوستانی روایتی تصور عورت سے انحراف کی راہ اپناتے ہوئے شمن کا کردار پیش کیا جو اپنی زندگی اپنے وضع کردہ اصولوں کے تحت گزارنا چاہتی ہے۔ جس دور میں یہ ناول تصنیف کیا گیا اس سے پہلے حقوق و تعلیم نسوان کی تحریکیں اپنا اثر دکھا چکی تھیں اور خواتین کے لیے تعلیم کی راہیں ہموار کر دی گئیں تھیں۔ لیکن اس پر کوئی نہ کوئی پابندی ضرور عائد تھی، عصمت نے تمام روایات کو توڑتے ہوئے شمن کا کردار پیش کیا ہے۔

شمن نے اپنی پوری زندگی کو اپنے مطابق بسر کیا اس کی شخصیت کا ارتقا اس کی یونیورسٹی سے شروع ہوا۔ سکول تک اس کی ذات کا دائرہ کار محدود تھا لیکن کالج اور یونیورسٹی کی فضا نے اسے ایک نیا رخ دیا اور یوں اس نے اپنے لیے نئے راستے منتخب کیے۔ اس دور کے مطابق دیکھا جائے تو لڑکی کا اپنی شادی کے لیے پسندیدگی کا اظہار کرنا بھی معیوب سمجھا جاتا تھا لیکن شمن نے اپنی پسند سے ایک آئرش نوجوان سے شادی کر لی جو مسلمان بھی نہ تھا۔ یہ شادی دونوں کی ہم آہنگی نہ ہونے کی وجہ سے زیادہ عرصہ نہ چل سکی لیکن اس کے باوجود شمن نے یہ جرات کی کہ وہ معاشرے کے تمام اصولوں کو توڑ ڈالے۔ عصمت کے تصور عورت کی وضاحت ان الفاظ سے ہوتی ہے:

"اس عورت ذات میں بڑے بڑے مجرے دکھانے کی طاقت پوشیدہ ہے۔ وہ چاہے تو دنیا سے یہ قوم اور نسل کا فتنہ مٹا سکتی ہے" (2)

اسی رنگ و نسل کے تعصب کو مٹانے کے لیے شمن نے رونی ٹیلر سے شادی کی لیکن معاشرے کی طنز آمیز نگاہوں دونوں کے لیے اذیت کا باعث بن کر رہ گئیں۔

"حیف ہے کہ مرد عورت کو پیر کی جوتی، ناقص العقل اور نہ جانے کیا کیا کہتے ہیں، مگر یہ جوتی جب ان کے سر پر بھتی ہے تو احساس خودی بھی فنا ہو چکتا ہے۔ اسے سارے مرد مظلوم نظر آنے لگے اور ساری سونے روپے میں لدی ہوئی بیویاں ظالم، جوان کی کمائی پر بالکل اسی طرح قابض تھیں جیسے خون چوسنے والے سرمایہ دار غریبوں کی مشقت پر۔ وہ اپنے جسم کی قیمت لیتی تھیں۔۔۔ بجائے درجنوں کے صرف ایک سے" (3)

ہندوستانی طرز معاشرت کو مد نظر رکھتے ہوئے اگر شمن کے کردار کا مطالعہ کیا جائے تو وہ اپنے طبقے کی دیگر خواتین سے یکسر مختلف تھی اس نے بے جا رسومات کی اندھا دھند تقلید نہیں کی بلکہ اپنی زندگی کو جدید اصولوں کے مطابق بسر کیا جو اس کے اپنے مرد و عورت کے لیے

نسائی کرداروں میں ایک اور اہم کردار ایلما کا ہے جو معاشرتی جکڑ بند یوں سے آزاد اپنی زندگی بسر کر رہی ہے۔ ایلما معاشرے کے ہر اصول کو توڑ کر اپنی دنیا میں سکون حاصل کرنا چاہ رہی ہے اور معاشرتی اصول و روایات کے ساتھ ساتھ مذہب سے بھی منحرف ہے اس کے تصور مذہب کو عصمت نے ان الفاظ میں پیش کیا ہے:



"اس کے کمرے میں بجائے بیسوع کے کرشن کی تصویر لگی تھی جس کے آگے وہ سونے سے پہلے گھٹنے ٹیک کر بائبل کی آیتیں پڑھ کر سینے پر صلیب کا نشان بنایا کرتی تھی، وہ کہتی تھی "مجھے سفید رنگ سے گھن آتی ہے، اور صلیب پر لٹکے ہوئے مسیح پر رحم آتا ہے اور رحم کے ساتھ عقیدت کا جذبہ بجائے عبودیت کے دل میں بغاوت کی آرزو پیدا کر دیتا ہے، دوسری طرف ہنستے کھیلتے ہنسی بجاتے کنہیا جی کو دیکھ کر دل ناچ اٹھتا ہے" (4)

اسی طرح ایلما کے تصور مذہب کی مزید وضاحت کرتے ہوئے عصمت چغتائی ایلما کے خیالات کو یوں بیان کرتی ہیں:

"پھر ایک دم سے اسے نہ جانے کیا ہوا کہ کرشن کی تصویر نکال کر پھینک دی۔۔۔ لڑکیوں نے جب اس تبدیلی کی وجہ پوچھی تو وہ اپنے مخصوص قہقہے لگا کر الٹی سیدھی باتیں کرنے لگی "کشن جی کی ہنسی کو کیڑا لگ گیا تھا، اس میں سے مینڈک ٹر ٹرا رہا تھا"۔۔۔

"انہیں سوائے عورتوں سے مذاق کرنے کے اور کام ہی کیا تھا۔ سنا ہے بیابانی عورتیں زیادہ پسند تھیں۔۔۔" (5)

ناول میں ایلما ایک منفرد خود اعتماد کردار کے طور پر ابھر کر سامنے آتی ہے جسے سماج کی کوئی پروا نہیں ہے، ہندوستانی معاشرے میں جہاں لڑکی کو شادی کے حوالے سے اپنی پسند ناپسند کے اظہار کی اجازت نہیں تھی تو وہاں ناجائز بچے کی پیدائش کو کیسے قبول کیا جاسکتا تھا۔ ایلما سٹیل کو سخت ناپسند کرتی تھی اور اس کے بچے کو کسی صورت دنیا میں نہ لانا چاہتی تھی، وہ اس بات سے خائف نہیں تھی کہ دنیا والے ناجائز بچے کی پیدائش پر اسے تنقید کا نشانہ بنائیں گے بل کہ اس کے لیے سٹیل کے بچے کو اپنے بطن میں پالنا مشکل تھا۔ عصمت نے بچے کی پیدائش کے حوالے سے ایلما کو ایک مضبوط عورت دکھایا ہے جو ناجائز بچے کی پیدائش پر خائف نہیں ہے بل کہ مضبوطی سے حالت کا سامنا کرتی ہے۔ یہاں سٹیل کو کمزور اور ایلما کو طاقتور پیش کیا گیا ہے، سٹیل ایلما کو شادی کی پیشکش بھی کرتا ہے لیکن وہ محض ناجائز بچے سے بچنے کی خاطر اس سے شادی کر کے عمر بھر کی تکلیف کو گلے نہیں لگانا چاہتی۔ جہاں عورت کو سماجی اصولوں سے انحراف کرتے دکھایا ہے وہیں مرد پر عورت کی فوقیت کا بیان بھی ملتا ہے اس سارے قصے میں ایلما کو سٹیل سے زیادہ با اعتماد اور خود مختار دکھایا گیا ہے۔ عموماً اس طرح کے واقعات میں عورت کی طرف سے شادی کی صورت میں رحم کی اپیل کی جارہی ہوتی ہے لیکن ایلما نے سٹیل کی شادی کی پیشکش کو خود ہی ٹھکرادیا اس کی مثال ٹیڈی ہی لکیر میں یوں ملتی ہے:

"۔۔۔ شاید اگر ایلما عام عورتوں کی طرح روتی بیٹتی تو اس کے احساسات کچھ مختلف ہوتے۔ تھوڑا سا قانون اور سماج کا بھی ڈر ہوتا اور پھر وہ خود ہی یہ تجویز ایلما کے سامنے پیش کرتا مگر اب تو وہ اس کی حقارت بھری بے رحمی پر بھنارہا تھا۔ ویسے اسے اپنے حصہ کے ضائع جانے کی پروا نہ ہوتی مگر یوں ایک بد دماغ لڑکی کو اسے ذلیل کرنے کا کیا حق تھا؟۔۔۔" (6)

عصمت چغتائی نے ناول میں عورت کو کمزور نہیں دکھایا بل کہ ایک طاقت ور اور خود اعتماد عورت کا تصور پیش کیا ہے۔ جو معاشرتی رسم و رواج کو درخور اعتنا نہیں سمجھتی۔ پریا تاہیتا نے ایلما کو Anti Social Personality قرار دیا ہے، ان کے مطابق ایسے افراد اپنی جنسی، سماجی اور ذاتی تسکین کے لیے قانون شکنی کرتے ہیں۔ (7)

ناول میں عصمت چغتائی نے جہاں معاشرتی رویوں کی عکاسی کی ہے وہاں کچھ حقائق سے پردہ بھی اٹھایا ہے۔ عام طور پر یہ سمجھا جاتا ہے کہ عورت کمزور صنف ہے اور مرد کو اپنی طاقت کی بنا پر عورت پر برتری حاصل ہے لیکن عصمت نے اس کی تردید کی ہے، ان کے مطابق عورت بظاہر کمزور دکھتی ہے لیکن درحقیقت وہ کمزور نہیں ہے ناول میں عصمت نے نسائی کرداروں سے متعلق اپنے نظریات کی پیشکش ان الفاظ میں کی ہے:

"یہ مرد عورت کو کمزور کیوں کہتے ہیں۔ شاید اس طرح خود ان کی کمزوری آڑ میں چھپ جاتی ہے۔ ظالم کبھی پکار پکار کر اپنے ظلم کا ڈھنڈورا نہیں پیٹتا۔ بزدل ہی شیر کی طرح گرج کر دل کی بھڑاس نکالتے ہیں۔ مگر عورت؟ عورت اس حاکم کی طرح ہے جو "پر جا کا چاکر" بن کر انہیں الو بناتی ہے۔ اس کی چالیں کس قدر خطرناک اور پر اسرار ہیں بجائے شرمندگی کے اسے اپنی نسوانیت ایک بلند چیز نظر آنے لگی (8)

عصمت چغتائی نے معاشرتی مسائل کی عکاسی کے ساتھ ساتھ ان پر طنز بھی کیا ہے ان کے مطابق انسان اچھے اور برے کا فرق سمجھنے میں ہی عمر تمام ہو ہے اور اپنے اصل مصرف و مقصد کو کہیں دور چھوڑ کر انسان معاشرے کی الجھنوں میں پھنس جاتا ہے۔ اس کی عکاسی ان الفاظ میں کی گئی ہے:

"بھو بیچاری ان جانوں میں سے تھی جو نہایت سلیقے سے پیدا ہوتی ہیں شریفوں کی طرح گھر میں رہیں پھر کوئی اللہ کا نیک بندہ لے گیا۔ وہاں جب تک جی میں طاقت رہی۔ بچے پیدا کیے، پالے پوسے، پھر کسی دائمی مرض میں مبتلا ہو کر دکھ سہتی رہیں اور ایک دن اللہ نے مٹی عزیز کر لی سب کے منہ سے نکل گیا واہ کیا جنتی بیوی تھی" (9)

درج بالا اقتباس میں معاشرتی بے حسی اور بے جا اصولوں کو طنز کا نشانہ بنایا گیا ہے جو انسان کو اشرف المخلوقات ہونے کے باوجود سماجی الجھنوں میں گھیر کر عام کر دیتا ہے۔

ٹیز ہی لکیر میں ہندوستان کے متوسط طبقے کی عکاسی کی گئی ہے جس میں مختلف طبقات کے لوگوں کے احوال و اطوار بیان کیے گئے ہیں۔ ناول میں پڑھے لکھے طبقے کے ساتھ ساتھ عام گھریلو خواتین کو بھی موضوع بنایا گیا ہے۔ عصمت نے گھریلو عورت کو عام عورت کی طرح گھر گرہستی میں مشغول دکھایا ہے۔ جس میں اس کا واحد مصرف افزائش نسل ہے اس کی اہم مثال شمن کی ماں کی ہے جو محض بچوں کی پیدائش پر معمور ہے اس کے علاوہ اس کا کوئی مقصد حیات نہیں ہے ناول میں اس رویے پر تنقید کرتے ہوئے عصمت لکھتی ہیں کہ:

"اماں کو تو دنیا کا بس ایک کام آتا تھا۔ اور وہ بچے پیدا کرنا۔ اس کے آگے نہ انھیں کچھ معلوم اور نہ ہی کسی نے بتانے کی ضرورت

محسوس کی۔ ابا جان کو بچوں سے زیادہ بیوی کی ضرورت لاحق" (10)

"اور یہ سب ابا کا تصور تھا، کیا مجال جو اماں دودھ پلا جائیں، ادھر بچے پیدا ہوا، ادھر آگرے سے گولن بلوالی۔ دودھ پلوئے اور بیگم

کی پیٹی سے پٹی جڑی رہے۔" (11)

عصمت چغتائی نے اس رویے پر سخت تنقید کی ہے۔ اسی طرح سے متوسط طبقے کی گھریلو عورت کے مسائل کی عکاسی کرتے ہوئے ایک اور مثال یوں دی ہے:

"لفظ بیوی کے خیال ہی سے شمن کے جسم میں کپکپی دوڑ گئی۔ نوری کے نوجوان جسم سے لپٹے ہوئے درجنوں بچے، اور ہزاروں

فکریں جو نکلنے کی طرح چپکی خون چوستی نظر آنے لگیں۔" (12)

ناول میں عصمت چغتائی نے خود اعتماد پڑھے لکھے نسائی کرداروں کے ساتھ ساتھ گھریلو معاملات میں الجھے کردار بھی پیش کیے ہیں۔ اور معاشرے کے ساتھ ساتھ مردوں پر تنقید کی گئی ہے کہ وہ عورت کے معاملے میں کبھی بھی متوازن نہیں رہتے یا تو اسے ضرورت سے زیادہ عزت و تکریم سے نوازتے ہیں یا پھر بیوی کی صورت میں پاؤں کی جوتی کے برابر لا بٹھاتے ہیں۔ یہاں بیوی کے حوالے سے زیادہ برابر اور یہ روار کھا جاتا ہے جس کی وجہ عورت کو اپنی ملکیت سمجھ لینا ہے۔ اس حوالے سے ڈاکٹر محمد مرتضیٰ رقم طراز ہیں کہ:

"عصمت چغتائی کو مردوں سے یہ شکایت رہی ہے کہ اس نے عورت کو یا تو ساتویں آسمان پر پہنچا دیا یا پھر تخت الشری میں دھکیل

دیا۔ لیکن اس کے تین معتدل رویہ کبھی اختیار نہیں کیا۔ نہ ہی اس نے کبھی عورت کو اپنے برابر جانا اور نہ ہی کبھی ایک ہی صف

میں شانہ بشانہ کھڑے ہونے کا موقع دیا۔ اپنی نظر میں خود کو عورت سے بدتر ہی مانتا ہے وہ عورت کو بیار و محبت دے سکتا ہے لیکن

اسے برابر کی کادر جہ نہیں دے سکتا۔ عورت مرد کی نظروں میں ہمیشہ ساری صلاحیتوں سے بہرہ ور ہونے کے باوجود اس سے نیچے

ہی رہی اور پھر اسے سراسر مجسمہ و فابنا دیا گیا۔ اور اگر وہ صراط مستقیم سے کہیں ادھر ادھر ہوئی تو اسے گردن زدنی قرار دے دیا

گیا، لیکن مرد بہر حال آزاد رہا، حتیٰ کہ بڑی سے بڑی لغزش بھی اس کی نظر کبھی نیچی نہیں کر سکی" (13)

یہاں عصمت چغتائی مردانہ فطرت کی عکاسی کرتے ہوئے یہ نظریہ پیش کرتی ہیں کہ عورت معاشرے کا ایک اہم حصہ ہے اس کی اہمیت سے انکار ممکن نہیں لیکن ان کے ساتھ روار کھے جانے والے سلوک میں توازن آجائے تو معاشرہ بہتری کی طرف گامزن ہو سکتا ہے۔ اسی حوالے سے عصمت نے شمن اور رونی ٹیئر کی شادی کے واقعات قلمبند کیے ہیں۔ ان دونوں کی شادی کسی نے جبراً نہیں کروائی تھی بل کہ دونوں کی باہمی رضامندی سے انجام پائی تھی، لیکن معاشرے میں گورے مرد کے ساتھ کالی عورت کا ہونا ایک جرم سمجھا جاتا ہے اسی لیے شمن اور رونی دونوں کو بے شمار مسائل کا سامنا کرنا پڑا جو بالآخر ان دونوں کی علیحدگی پر ختم ہوئے۔ یہاں عصمت نے یہ تصور دینے کی کوشش کی ہے کہ اگر ہمارے معاشرے کا ہی کوئی مرد گوری عورت سے شادی کر لے تو اس میں کوئی قباحت نہیں ہے کیوں کہ وہ مرد ہے اور اسے معاشرہ اجازت دیتا ہے کہ وہ گوری عورت کو بیاہ کر لے آئے لیکن شمن چون کہ

عورت ہے اور اوپر سے کالی عورت ہے اس لیے اس کے لیے معاشرتی اصول بدل جاتے ہیں اور گورے مرد سے شادی کر لینا اس کی سب سے بڑی غلطی بن جاتا ہے۔ یہاں معاشرتی اصولوں پر سخت طنز کیا گیا ہے اور یہ تاثر ابھارنے کی کوشش کی گئی ہے کہ تمام تر کاوٹیں محض عورت ذات کے لیے ہیں مرد ان سب سے ماورا ہے۔

عصمت چغتائی نے ایسے کردار بھی پیش کیے ہیں جو روایتی گھریلو خواتین نہیں ہیں بل کہ عالمی صورتحال سے بھی واقف ہیں اس دور میں جہاں عورت کا گھر سے نکلنا معیوب سمجھا جاتا تھا وہاں عورت کا عالمی صورتحال سے واقف ہونا ایک بڑی بات تھی چنانچہ عصمت تک آتے آتے ناول میں ایسے کردار بھی شامل ہوئے جو عالمی صورتحال سے مکمل طور پر آگاہ ہونے کے ساتھ ساتھ دس سدھار تحریکوں، اور دیگر رفاه عامہ کی تحریکوں میں مردوں کے ساتھ مل کر کام کر رہی تھی۔ علاوہ ازیں عصمت نے ایک ایسی عورت کا تصور دیا ہے جو محض اپنی ملکی صورت حال سے آگاہ نہیں ہے بل کہ وہ عالمی صورتحال سے بھی بخوبی واقف ہے اور مشرق و مغرب میں ہونے والے تمام معاملات کو جانتی ہے، جرمنی اور روس کی جنگوں کے تمام حالات سے واقف ہونے کے ساتھ ساتھ ہندوستانی دیش سدھار تحریکوں کی ایک سرگرم کارکن بھی ہے، وہ عورت معاشرتی اور سیاسی تبدیلیوں کے اثرات کو بخوبی سمجھتی ہے اور نوآبادیاتی صورتحال سے واقف ہے، ترقی پسند تحریکوں کی سرگرم کارکن ہے، عصمت نے ایک ایسی عورت کا تصور دیا ہے جو قدیم رسوم و رواج سے منحرف ہے اور اپنی زندگی اپنی من مانی سے بسر کرنا چاہتی ہے۔

5- روایت سے منحرف نسائی کردار:

عصمت چغتائی نے اپنی تحریروں کو روایتی رنگ میں رنگنے کی بجائے انہیں ایک نئے رنگ میں رچا بسا کر پیش کیا ہے انہوں نے خیالات کی پیش کش میں روایت کی اندھی تقلید کے بجائے اسے جدید روش پر چلایا ہے یہ رنگ ان کے فن اور فکر دونوں میں جھلکتا ہے۔ فکری اعتبار سے دیکھا جائے تو عصمت نے ہندوستانی معاشرے کے افراد کی زندگی کے خارجی پہلوں پر لکھنے کے بجائے ان خارجی عوامل کے انسانی ذہن اور زندگی پر اثرات کو موضوع بنایا ہے، عصمت نے دوسرے ادیبوں کی طرح محض خارجی الجھنوں اور مسائل کے بیان پر اکتفا نہیں کیا بلکہ انہوں نے ان تمام مسائل کی وجہ دریافت کرتے ہوئے انسانی ذہن پر اس کے اثرات کا جائزہ لیا ہے اور انسان کی نفسیاتی کشمکش اور جنسی الجھنوں کو بیان کیا ہے۔ عصمت کو کرداروں کی نفسیات کا بیان کرنے میں کمال حاصل ہے۔

ٹٹیڑھی لکیر میں عصمت نے روایت سے انحراف کی راہ اپناتے ہوئے ایسے کردار پیش کیے ہیں جو اسی زمانے میں رہتے ہوئے سماجی اصولوں سے منحرف ہیں، وہ سماجی جکڑ بند یوں سے آزاد ہو جانے کے خواہش مند ہیں اور اپنی روایات سے انحراف کرتے ہوئے بغاوت کی سطح تک پہنچ جاتے ہیں۔ شمن کے حوالے سے دیکھا جائے تو شمن ایک متوسط گھرانے کی لڑکی ہے جس کی بغاوت کا آغاز گھر میں ہی گھر والوں اور بڑی آپا کے ناروا رویوں، عدم توجہ اور نوری کے بلا وجہ کے موازنے سے ہوتا ہے۔ گھر سے اکتائی ہوئی شمن کا داخلہ جب بورڈنگ سکول میں کروا دیا جاتا ہے تو وہاں بھی انہی مشکلات سے دوچار رہتی ہے جو گھر میں موجود تھیں بل کہ اسے وہاں جنسی مسائل کا سامنا بھی کرنا پڑتا ہے۔ سکول میں ہم جنسیت کے بڑھے ہوئے رویے نے ایک طرف رسول فاطمہ کی وجہ سے اسے پریشان کیا تو دوسری طرف نجمہ کی محبت اور قربت کی خواہش اس کے دل میں کروٹیں لینے لگی۔ بعد ازاں لڑکوں کی طرف متوجہ ہو جانا اور ان کی توجہ حاصل کرنے کی کوشش کرنا، بڑی عمر کے شخص سے اظہار محبت کرنا یہ سب ایسی باتیں تھیں جو ہندوستانی معاشرے میں رہتے ہوئے کرنا آسان نہ تھا لیکن شمن نے بے دھڑک کیا۔ اس کردار کا یہی جرات مند اندہ اقدام اسے اردو ناول کے دیگر نسائی کرداروں سے ممتاز کر دیتا ہے۔

اگر اس دور کے حوالے سے دیکھا جائے جس میں ٹٹیڑھی لکیر تصنیف ہوا۔ تو جنسی موضوعات کے بارے میں لکھنا معیوب سمجھا جاتا تھا، عورت تو کیا مردوں کے لیے بھی اس موضوع پر لکھنے کی راہیں ہموار نہ تھیں لیکن عصمت نے اس معاملے کو معاشرتی مسئلہ سمجھتے ہوئے اس کی پیشکش کو معیوب نہ سمجھا بل کہ وہ معاشرے کی برائیوں کے خاتمے کے لیے ان پر پردہ ڈالنے سے زیادہ ان کے بیان کو ضروری سمجھا تا کہ ان مسائل کا سدباب کیا جا سکے۔ عصمت کے نزدیک برائی کو پردے کی اوٹ میں رکھ کر ختم نہیں کیا جا سکتا بل کہ اس کے خاتمے کے لیے اس کے منفی پہلوؤں کا بیان اور اس کی وجوہات کا معلوم ہونا زیادہ ضروری ہے۔ یہی وجہ ہے کہ انہوں نے نوجوان لڑکیوں کے جنسی مسائل کو خاص طور پر موضوع بنایا۔ عزیز احمد ٹٹیڑھی

لکیر میں لڑکیوں کی ہم جنسیت کے بارے میں کہتے ہیں کہ "لڑکیوں کے بورڈنگ ہاؤس کی یہ اندرونی تصویر اردو میں ایک بڑی نئی اور انوکھی چیز ہے" (14)

عصمت نے ناصر جنس کو موضوع بنایا بلکہ اس کے پس پردہ محرکات اور انسان کی نفسیاتی کشش اور حالات و واقعات کو بھی موضوع بحث بنایا۔ انہوں نے اپنے خیالات کے اظہار اور نظریات کی پیشکش کے لیے روایات کی پیروی کو ضروری نہیں سمجھا بلکہ اپنے نظریات کا برملا اظہار کیا ہے۔ ہندوستانی معاشرے میں بنا شادی کے بچے کی پیدائش کو گناہ سمجھا جاتا ہے اور عصمت ان مذہبی اور سماجی اصولوں سے بخوبی واقف بھی تھیں لیکن اس کے باوجود وہ انسانی فطرت کو زیادہ اہمیت دیتے ہوئے یوں لکھتی ہیں:

"... میں حرام حلال سب ایک ہی چیز سمجھتا ہوں۔ قدرت کے اصولوں کی پیروی کر کے پیدا ہونے والا جاندار، انسان بننے کا حقدار ہے" (15)

یعنی بچہ چاہے بنا شادی کے ہی ہو لیکن اس کی پیدائش فطرت کے اصولوں کے عین مطابق ہوئی اس لیے وہ انسان کہلانے کا پورا حق رکھتا ہے لیکن معاشرہ اسے ناکردہ گناہ کی سزا کے طور پر کبھی قبول نہیں کرتا۔ یہاں عصمت نے معاشرتی اصولوں کو طنز کا نشانہ بنایا ہے۔ اس حوالے سے وہ یوں رقمطراز ہیں:

"اور یہ سماج بنایا کس نے؟ خود انڈیا چھوٹ کر بچہ نکل آیا؟
"نہیں تو!"

"جب ہم نے ہی سماج بنایا ہے تو ہم ہی توڑ سکتے ہیں۔" (16)

عصمت کے کردار بھی معاشرتی جکڑ بند یوں سے فرار چاہتے ہیں اور معاشرے کی تشکیل نو کے حامی ہیں اور پابندیوں کے بجائے آزادی سے سانس لینا چاہتے ہیں۔ شادی ایک فعل ہے تو نہیں (17)

ٹیلڈ ہی لکیر میں عصمت نے عورت کو ظلم و زیادتی کی پچی میں پستی عورت کے روپ میں نہیں دکھایا بلکہ یہاں انہوں نے ایک آزاد عورت کا تصور دیا ہے جو اپنے لیے فیصلے لینے کا اختیار رکھتی ہے۔ اور کسی بھی فرد کے تابع نہیں آتی۔ ناول کا مرکزی کردار شمن اس کی سب سے اہم مثال ہے۔ جو اپنی خواہشات اور پسند کے آگے کسی کو بند باندھنے کا اختیار نہیں دیتی اور اپنی زندگی کو اپنے وضع کردہ اصولوں کے مطابق بسر کرنا چاہتی ہے۔ یہاں عصمت نے قدیم ہندوستانی معاشرے میں پرورش پانے والی ایک ایسی جدت پسند لڑکی کی تصویر کشی کی ہے جو خود کو دیرینہ رسومات سے آزاد تصور کرتی ہے۔ اور ان رسومات کو جڑ سے ختم کر دینا چاہتی ہے۔ شمن کا کردار اسی معاشرے کا جیتا جاگتا کردار ہے۔ اپنی تمام تر خوبیوں اور خامیوں سمیت ناول میں ابھر کر سامنے آتا ہے۔ یہ کردار جذباتی طور پر نا آسودہ اور مضطرب کردار ہے۔ جس سے معاشرتی رویوں نے ایک صحت مند زندگی گزارنے کا حق چھین لیا ہے۔ عصمت نے اس کردار کی کجیوں اور خامیوں کو دراصل اس کی ذہنی و نفسیاتی الجھنوں کی صورت میں پیش کرنے کی کوشش کی ہے۔ مصنف نے اسے حد سے زیادہ اچھا بنا کر پیش نہیں کیا بلکہ اس کی شخصیت کے تاریک پہلوں کا بطور خاص منظر عام پر لایا گیا ہے۔

شمن کے علاوہ ایلما بھی ایک مضبوط کردار کے طور پر ابھر کر سامنے آئی ہے۔ جس سے اس دور کے بدلتے تناظر کی وضاحت ہوتی ہے کہ وہ دور اب ویسا نہیں رہا تھا کہ عورت کو چار دیواری میں مقید کر کے دین دھرم کو اپنی من مانی سے اس پر لاگو کر کے پابہ زنجیر کر دیا جائے۔ بلکہ عصمت کی عورت ایک ایسی عورت کے طور پر ابھر کر سامنے آتی ہے جو اپنی مرضی سے سانس لینا چاہتی ہے اور ایک صحت مند زندگی گزارنے کا واضح نصب العین بھی رکھتی ہے۔ اپنی مرضی اور پسند کے ساتھ ساتھ وہ اپنے آئیڈیل بھی رکھتی ہے۔ مصنف نے ایلما کی صورت میں ایک ماڈرن لڑکی کی تصویر کشی کی ہے جو حلال و حرام سے ممیز اپنی خواہشات کی تسکین کے لیے کوئی بھی انتہائی قدم اٹھانے کی صلاحیت رکھتی ہے۔ ایلما کے ہاں ناجائز بچے کی پیدائش کے وقت اس کا ستیل کو شادی سے انکار کر دینا اس قدیم ہندوستانی تصور عورت سے انحراف کرتا ہے کہ اگر پہلے کبھی ایسا ہو جائے تو لڑکی خود شادی کے لیے تیار ہو جاتی ہے اور اپنی اور خاندان کی عزت بچانے کی خاطر خود کو قربان کر دیتی ہے، لیکن ایلما کی صورت میں ایک ایسی لڑکی کا کردار ابھرتا ہے جو اس بات سے بے نیاز ہے کہ ناجائز بچے کی پیدائش پر زمانہ کیا کہے گا بلکہ وہ ایسے شخص کے بچے کو پیدا کرنے سے گریزاں ہے جو اس کی پسند ہی نہیں تھا۔ چنانچہ ستیل کا شادی کے لیے

انہما سے گراں گزرتا ہے، یہ عصمت ہی کا کارنامہ ہے کہ قدیم ہندوستانی معاشرے میں رہتے ہوئے ایسا نسائی کردار تخلیق کیا جو روایتی ڈھانچے کو پاش پاش کر دینے کی صلاحیت رکھتا ہے۔

ضمنی کرداروں میں عصمت نے معاشرتی معاملات میں الجھی عورت کی تصویر کشی بھی کی ہے جو اب بھی اپنے لیے فیصلہ کرنے سے قاصر ہے۔ اس میں شمن کی ماں کا کردار اس قدیم روایتی عورت کی تصویر پیش کرتا ہے جو محض بچے پیدا کرنے پر معمور ہے اور اس کے علاوہ اس نے اپنا کوئی مصرف نہیں سمجھا یہاں عصمت نے مردانہ سوچ پر بھی کاری ضرب لگائی ہے اور مرد کو عورت کے استحصال کی وجہ قرار دیا ہے۔ یہاں عصمت نے مرانہ معاشرے تنقید کرتے ہوئے، مرد کو محض جنسی لذتوں میں گھرا دکھایا ہے۔ عصمت کے نزدیک مرد نے عورت کو محض خاندان کی بڑھوتری کا آلہ کار سمجھ لیا ہے، یہ پدرسری معاشرے پر سخت تنقید کی ایک صورت ہے۔

6- معاشرتی جکڑ بند یوں کے ناول کے کرداروں پر اثرات:

ٹڈیڑھی لکیر میں عصمت نے ہندوستانی معاشرے کی تصویر کشی کی ہے، عصمت نے جہاں معاشرتی اصولوں سے انحراف کی راہ اپنائی وہاں ان بے جا اصولوں کی مخالفت بھی کی ہے۔ انھوں نے غیر ضروری پابندیوں کو معاشرتی خرابیوں کا ذمہ دار ٹھہرایا ہے اور ناول میں کرداروں کے افعال اور ماحول سے اس بات کو ثابت کرنے کی کوشش کی ہے کہ غیر ضروری رکاوٹیں انسانی شخصیت میں بگاڑ پیدا کرتی ہیں اور انسان اپنے ماحول و معاشرے کے ہی زیر اپنے عمل اور رد عمل کا اظہار کرتا ہے۔

عصمت چغتائی نے معاشرتی مسائل پر بحث کرتے ہوئے ان نام نہاد قواعد و ضوابط اور اصولوں کو نشانہ تنقید بنایا ہے جو محض معاشرے کے بنائے ہوئے ہیں اور ان سے مذہب بھی اپنا دامن نہیں بچا سکا اس کی ایک مثال بیوہ کی دوسری شادی میں رکاوٹ ہے۔ مذہب کی رو سے دیکھا جائے تو اسلام میں عورت کو بیوگی میں دوسری شادی کرنے کی ممانعت نہیں ہے لیکن معاشرہ ان اسلامی اصولوں پر حاوی ہو جاتا ہے اور غلط اقدار و ضوابط کو انسان پر لاگو کرنے کی کوشش کی جاتی ہے۔ ٹڈیڑھی لکیر میں شمن کی بڑی آپا اس کی ایک اہم مثال ہیں۔ جو اپنے شوہر کی وفات کے بعد دو بچوں کے ساتھ اپنی ماں کے گھر مستقل رہائش اختیار کر لیتی ہیں۔ جس سے گھر کا ماحول عجیب تر ہوتا چلا جاتا ہے، بڑی آپا اپنی محرومیوں کا ازالہ شمن پر بے جا تنقید کر کے بھی کرتی ہیں جس سے شمن کی شخصیت میں باغیانہ رویے جنم لینے لگتے ہیں، علاوہ ازیں بڑی آپا کو عام عورتوں کی طرح زندگی گزارنے کی اجازت بھی نہ تھی۔ جس کی وجہ سے وہ ایک عجیب احساس محرومی کا شکار ہو گئیں اور وہ ایسے منفی رویوں کی مرکتب ٹھہریں جن کی مذہب میں ممانعت ہے۔ جس میں عورتوں کی ہم جنسیت سرفہرست ہے۔

عصمت چغتائی نے بیوہ کی دوسری شادی نہ کرنے کے حوالے سے ایک اور مسئلے کا بیان بھی کیا ہے ان کے مطابق بیوہ کی دوسری شادی کروادینا خاندانی عزت و تکریم پر ضرب لگاتا ہے اس لیے بہت سی لڑکیاں اور خواتین باپ اور بھائیوں کی عزت کی خاطر پوری زندگی بیوگی میں بسر کر دینے پر مجبور ہو جاتی ہیں۔ اس کی مثال ٹڈیڑھی لکیر میں یوں ملتی ہے:

"بڑی آپا ماں باپ کی عزت سمیٹے بیٹھی جیسے سارے گھر پر احسان کر رہی تھی۔ نفس کو مار کر اس میں حکومت کرنے کی طاقت

بڑھتی جا رہی تھی۔ یوں وہ باپ کی عزت کی خاطر اپنی نسوانیت کا خون کر رہی تھی۔۔۔" (18)

اسی طرح تہواروں اور خوشی کے مواقع پر بھی بیوہ کے لیے بہت سی پابندیاں تھی۔ طنیعت کے برخلاف ان پابندیوں پر عمل پیرا ہونے کی

وجہ سے مزاج کی تنگی اور بد مذاقی کا ذکر خاص طور پر کیا گیا ہے۔ ٹڈیڑھی لکیر میں اس کا ذکر یوں کیا گیا ہے:

"وہ اب پہلے سے بھی زیادہ بد مزاج ہو گئی تھی گویا بیوہ ہو کر وہ بڑا تیر مار کر آئی تھی۔ چوڑیاں اور رنگین دوپٹے نہیں اوڑھتی تو یہ

سب لوگوں پر احسان نہیں تھا تو کیا تھا۔ رنڈا پے میں زندگی کے دن گزار کر وہ مرے ہوئے میاں کے ساتھ جیتے جاگتے، ساس

سسر اور ماں باپ کا بھی تو سوگ کر رہی تھی۔ جب کوئی تہوار آتا تو وہ اپنا ٹانگ شروع کر دیتی۔ ایک کونے میں منہ لپیٹ کر پڑ جاتی

اور بین شروع کر دیتی۔ جلدی سے گھلی ہوئی مہندی پھلکوا دی جاتی۔ چوڑی والے کو ہنسی ہنسی کر کے ٹال دیا جاتا۔ سوپوں کا زردہ پکنا

ملتی ہو جاتا۔ عید کی چوٹی ایسے مل جاتی جیسے اماں پر قرض آتی تھی یا وہ اپنی جان کا صدقہ دینے پر مجبور ہیں" (19)

اسی طرح عصمت چغتائی نے سماجی رکاوٹوں کے ذریعے پیدا ہونے والے رد عمل پر بھی تنقید کی ہے اس کی ایک مثال بڑی آپا کا اپنی بیوگی کو ڈھال بنا کر پیش کرنا ہے۔ وہ اپنی اس کمزوری کو ڈھال بنا کر التفات کی طلب گار رہتی تھیں اور اپنے اور اپنے بچوں کے مفاد کے لیے کسی بھی قسم کے حیلے سے گریزنہ کرتی تھی۔ ان کے خیال میں یتیم ہونے کے ناطے ان کے بچے ہر چیز کے حقدار ہیں اس کی مثال یوں پیش کی گئی ہے:

"بڑی آپا حیرت زدہ ہو گئی۔ اندھیر ہے کہ نہیں، رائیڈ بیوہ کا کسی کو خیال نہیں لوگ اپنی بیٹیوں کے آگے یتیم کا حق مارنے سے بھی نہیں چوکتے" (20)

ناول میں عصمت نے ان معاشرتی رویوں کی عکاسی بھی کی ہے جو زندگی کا دائرہ مزید تنگ کر دیتے اور فرد کی مشکلات میں اضافے کا باعث بنتے ہیں۔ جن میں ایک مسئلہ بیوہ سے دوسری شادی کا حق چھین لینا ہے۔ عصمت نے یہاں معاشرتی رویوں کی عکاسی کرتے ہوئے اس حقیقت سے بھی پردہ اٹھایا ہے کہ یہ رکاوٹیں معاشرتی بگاڑ کا باعث بن جاتی ہیں اس کی مثال شمن کی بڑی آپا کا کردار ہے۔ جو اپنے شوہر کی وفات کے بعد اپنی ماں کے گھر آ کر رہنے لگی۔ آپا کو یہ موقع میسر نہ آیا کہ وہ دوسری شادی کر سکیں تو انھوں نے کہیں اپنے یتیم بچوں میں تو کبھی محلے کی خاتون کے آنچل میں سہارا ڈھونڈنے کی کوشش کی یہ جنسی خواہشات کا غلط طریقے سے انخلاء ہے۔ ایسے گھٹن زدہ ماحول میں رہتے ہوئے ایک صحت مند انسان بھی بیمار ذہنیت کا مالک بن جاتا ہے۔ جنسی اور جذباتی زندگی پر لگائی جانے والی یہ قد عنینیں جب غلط طریقے سے اظہار پانے لگتی ہیں تو معاشرہ بگاڑ کا شکار ہو جاتا ہے۔

ال مختصر عصمت نے روایت سے منحرف ہو کر ایک ایسا کردار پیش کیا ہے جو قدیم رسوم سے محض باغی ہی نہیں ہے بل کہ اپنا ایک واضح نصب العین رکھتا ہے۔ جس دور میں یہ ناول تصنیف کیا گیا وہ دور عورت کے لیے اپنے نظریات اور خیالات کے بر ملا اظہار کے لیے موزوں نہیں تھا تاہم عصمت چغتائی نے ہر پابندی اور رکاوٹ کو پس پشت ڈالتے ہوئے اپنے نظریات کا اظہار صراحت کے ساتھ کیا ہے۔ یہاں انھوں نے عورت کو معاشرے کے ایک فعال رکن کے طور پر پیش کیا ہے۔ جو پدر سری معاشرے میں رہنے کے باوجود اپنا ایک واضح نصب العین رکھتی ہے اور اپنی زندگی کے فیصلوں میں خود مختار ہے۔ عصمت نے اپنے ناول میں عورت کو با اعتماد اور مضبوط کردار کے طور پر پیش کیا ہے بل کہ انھوں نے یہ نظریہ پیش کرنے کی کوشش بھی کی ہے عورتیں یوں ہی اپنی بے چارگی کا رونا روتی رہتی ہیں اصل بے چارے تو مرد ہیں جو اپنی مردانگی کی وجہ سے اپنے مسائل کا بیان بھی نہیں کر سکتے۔ یہاں عصمت اس تناہی رویے کی مخالفت کرتی نظر آتی ہیں اور یہ نظریہ پیش کرنے کی کوشش کرتی ہیں کہ عورت کو بھی معاشرے میں مقام حاصل ہے اور محض مرد ہی عورت کا استحصال نہیں کرتا بل کہ ہر طاقتور شخص کمزور کا استحصال کرتا ہے۔ خواہ وہ مرد ہو یا عورت یہ استحصال ہر سطح پر جاری و ساری نظر آتا ہے۔

حوالہ جات

- 1 ترنم ریاض (مرتب)، بیسویں صدی میں خواتین کا ادب، (نئی دہلی: ساہتیہ اکادمی، 2004)، ص 16۔
- 2 عصمت چغتائی، ٹیڑھی لکیر، (لاہور: مکتبہ اردو، 2001)، ص 407۔
- 3 ایضاً، ص 250۔
- 4 ایضاً، ص 170۔
- 5 ایضاً، ص 170۔
- 6 ایضاً، ص 264۔
- 7 پریاتابیتا، اردو ناول کے منفی کردار: آغاز تا قیام پاکستان، (لاہور: خرم بکس، 2006)، ص 248۔
- 8 ٹیڑھی لکیر، ص 250۔
- 9 ایضاً، ص 64، 65۔
- 10 ایضاً، ص 48۔
- 11 ایضاً، ص 10۔
- 12 ایضاً، ص 236۔

ڈاکٹر محمد مرتضیٰ، اردو فکشن میں خواتین کے مسائل اور موضوعات، مشمولہ، اردو ادب میں تانیثیت کی مختلف جہتیں۔ مرتبہ صالحہ صدیقی، (دہلی: ایجوکیشنل پبلیشنگ ہاؤس، 2014)، ص 133۔	13
عزیز احمد، عصمت کی ٹیڑھی لکیر، مشمولہ، عصمت چغتائی نقد کی کسوٹی پر، ص 362۔	14
ٹیڑھی لکیر، ص 243۔	15
ایضاً، ص 242۔	16
ایضاً، ص 241۔	17
ایضاً، ص 52۔	18
ایضاً، ص 50۔	19
ایضاً، ص 150۔	20